

“Alinkufyuka ku mwanya  
nukupa lfyabupi ku bandu.”



*Ubuketi bwakenabwake bwa Ntimi William Branham  
ubwa kisilo ka kyabupi*



# “Alinkufyuka ku mwanya nukupa lfyabupi ku bandu.”

Ukufwana nu kwisa kwa kyabupi iki ikya bubumbulosyo, une mbagile itolo ukulingania kwa umwe kikyo kyabombigwe mumo kyalisile kwa une. Ulwene lo lwitiko lwangu ulufume pasi pa ndumbula ukuti ifyabupi fitendekesiwe nganila na Kyala. Bingi bitikwitikisya isya kutendekisiwa nganila, loli isyene sisimikisiwe na masimbo ukuti isyakubombiwa nyingi mwiBangeli sitendekesiwe nganila na Kyala. Tufwanikisye bo ulu, ukupapiwa kwa Kristi kwatendekesiwe nganila ukufuma mu Ngunda wa Edeni. Kangi ukufwana ifyinja 712 bo akali nukwisa Yohani Umosi, Yesaya aketile nukuyoba isya yuyuyu ukuya lisyu lya yu ikukuta mmatengele. Unsololi Yeremiya ayobile ukuti bo akali nukumatiwa ndwanda lwa nna, Kyala alimmenye nukuntendekesya ukuya nsololi pa fikolo. Une ngwitika ukuti ukutendekesya nganila ko kwandile syosa isya kyabupi iki kyope panongwa iyi: une ngali nubunyaKyala nabumo kuno nfumile. Abapapi bangu bali ba fipanga ifikindanekindane polelo, inongwa ya sisisi, une ngabukilemo ku kipanga.

Akabalilo akakwanda aka une nali na minogono aga ifi kunkyeni kwalinsungile, une nali ni fyinja ifyakufwana fihano na fibili, bo ningile isukulu nkiyabo kya twaya twakululu kwa Jeffersonville, Indiana, kuko tata wangu ali mwendesya iligali pa kaya kamo ka bandu abakabi. Une akabalilo kalikosa niganile fiyo ukuloba iswi nukufwima...bope nubupinduke bwangu bukasosisyemo isi ukufuma mwa une...polelo namayolo gala ga Seputembala abalumyana bamo babukile ku misi ga nswi nyingi ukuloba, akabalilo kako une nalondiwaga ukunnegela a misi tata wangu. Une ndi nikitima ukubabula umwe isi amisi galigambombonki. U tata anwaga fiyo, polelo akabalilo kalakala abene bapiyaga kachasyo, polelo nalondiwaga ukupimba a misi ku fyakutalalisya, ifi fyayaga pakubomba imbombo ikilo

kilakila. Bo ngwika pa kayila, une ndinkutula pasi utundobo twa mpulya, nukwigwisya pasi pa kipiki ukuti ndusye akabalilo kanandi itolo, kuno ngulila panongwa yakuti natoliwe ukubuka kukuloba iswi abinangu. Bo lelo nikele pala palubafu lwa kipiki, kimo kyabombiwe iki une ngabagila ukwibwa. Kufwanaga, kaliko akogo ka kuputa kwa mbelo mmani, loli, bongetile mwanya une ndinkusita kugabona namani nagamo aga gikuputiwa, pamo nukuti gwaliko umbelo umma. Une nalikele myee, nanyomwike kangi ndikuswiga kuko umbelo gwasokelaga, une bo, mbilike kangi, polelo ndinkupimba indobo syangu nukwanda ubulendo pakayila. Akabalilo aka akene kalinkwisa kangi, pamwanya ukukinda pa butasi, polelo bo nguketa kunyuma ukuti ngete isi syabombigwe, une ndikwaga ukuti ukufwana sinda ukubuka mwanya mumpiki alipo ikafulafumbi, ukufuma mmumo ilisyu lyakupilikiwa lilinkuyoba amasyu aga: “Ungisa kukwesamo, kunwamo, pamo nukugunyasya umbili gwako mu njila yiliyosa, panongwa yakuti yisakuyapo imbombo iyakubomba ugwe linga ukiulile.” Une ndinkuwa ulutende ndinkusita kumanya nisyakubomba. Ukukuta nu kubopela ku nyumba, une ndinkugwila mmaboko ga yuba, uyu yo inogonaga ukuti ndumigwe ni njoka. Une ndinkumbula ukuti nali nulutende itolo, polelo alinkungoneka une mu kitala nukuti umwene pakunkololela unganga, inogonaga ukuti une nabinaga ingole pamo indepa. Lilino, binangu, une mmenye ukuti abandu bingi babagile ukobela akapango aka, loli ngaya ninongwa pa isi bamo bikuyoba. . . Une ndininongwa pa isi simbonekile une. Sitikulondiwa ukuti njobege, une ngasegelilemo siku kukipiki kila kangi. Une ndinkubeka nukwendela injil’iyingi mungunda ukukibeka ikylene, panongwa yakuti ndinkwinogona ukuti alimo umundu unyambala mumpiki mula. Kangi une ngwitika nalilino, ukuti alimo umundu unyambala mumpiki. Umwene ali wandumi wa Kyala, kangi mfyinja fya nkyeni, une ndinkwagana nagwe pamaso na pamaso nukuyoba nagwe umwene.

Abasabata banandi itolo ukufuma papapo, une nangalaga nukukoma inguli nu nuguna wangu, bo papo ukwipilikisya ukuhesya kulinkwisa pa une. Une ndikwibila pasi pa kapiki, kangi, bo mumo mu njosi, ndinkuketa ululalo ulunywamu

lukufyuka nuku nukufyuka pa kisoko, polelo ndinkwenesya akabalilo kako, ikibalo kya bandu balinkuwila nkisoko nukumilwa. Bo lelo nisilemo, une ndinkubopa nukumbula yuba, polelo kang'i alinkumal'inongwa ukuti une nali mwana wa fisilisi. Ifyinja malongo mabili nafibili ukufuma akabalilo kako, ululalo lwa tauni lulinkuyengiwa pa kisoko kya Ohio, polelo ikibalo kilakila ikya bandu babombambombo balinkumilwa, nukugwa ukufuma pa lulalo lulo. Uwe ukete, ifindu ifi fikalisile ukufuma ndwipato pamo mkinyonywa, loli syatendekesiwe nganila mbwigane bwake bwa Kyala.

Ikisetuka ikingi iki kifwene na fififi kyalisile ilisiku limo bo une ngubuka ku kisoko na tata nu mundu unnyambala yumo. Abene balinsumile ukutinnwe u kachasyo, polelo panongwa yakuti nalondaga ukuti umundu uyu ambelele ikisa ukuti anyitikile ukuti anyasime iboti lyake, une ndinkwand' ukunwa. Loli mumo nguyobela apa umwisyugu, une ndinkupilika akogo kala kafwene bo kuputa kwa mani. Pakukelengania, ndinkusitakuketa namani, pamo nu mbelo, une ndinkubika isupa pamilomo kang'i, akabalilo kako ndinkupilika unjwego gulagula, lino gwali pamwanya ukukindapo. Uboga bulinkuseekela pa mbili gwangu gosa bo pabutasi; une ndinkugwisya isupa nukubopa, akabalilo kako tata alinkungolela ukuya une ndinkikulu. Oko, mwe mumo sisisi syababile! Ilisiku ilingi ukufuma papo, une nakoliwe ukuya nkikulu numwinangu undindwana wabutubwa bo une numbulile ukuti ndikukwesa. Bo ngalele nubugilili bwake, une ndinkwega isigaleti kang'i nayaga pakukwesa munjila yiliyosa; akabalilo kako ndikukupililiwa na kogo kalakala, aka kambelaga ukuti nsope pasi isigaleti nukusokapo pa buyo bula kuno ngulila panongwa yakuti ngabagile ukuya bo batubwa abangi, bo ukugila kwa kilundilo kukulila mumbulukutu syangu. Ifi fyo finandi itolo mwa findu fingi bo fififi ifi fyabobigwe mbumi bwangu bosa. Kwalipo ukuseekela ukuhesya kukuko bwila, afwanege yumo imile palubafu lwangu, ikugela ikuyoba simo, kang'i fiyofiyi linga ndinemwene. Akalipo nayumo uyu ambilikisyaga une nakamo. Abalumyana aba une angali bikwenda nanine bakayaga nimbombo nanine panongwa yakuti une ngakwesaga pamo

nukunwa, kangu abalindwana bosa babukaga kufimogo, ifi fyo une ngabombaga nabo' mma fyope, polelo kokuti ubumi bosa une nali itolo ng'osi inditu, ngamanyaga nayumo uyu ambilikisyaga, kangu nine ngipilikisyaga umma. Loli ngamenye akabalilo kalakala ukuti kunkweni ukukulumba kwafisile ifindunki mumo mmanyile lilino.

Ikisetuka ikingi ikikulumba iki une ngukumbuka kyalisile bo une nali pa bupipi ifyinja kalongo na fihano na fina. Une nendaga pa buyo bwa fimogo nabalumyana bamo, popapo ilisyu lilinkolela, "EE! Uwe, Uweisa kuno!" Ndinkuketa kunyuma, une ndinkumbona unnikulu utubwa ikele pasi pakitenti, ali mmanyandondwa. Umwene alinkungopa ukuti mbuke kuko kwali umwene, polelo, bo ngwinogona ukuti alondaga une numbombele akake kamo, une ndinkwitika. Umwene alinkuti, "E, ngimba uwe usimenye ukuti wapapiwe pasi pa kimanyilo kangu yilipo indondwa iyi yikukongesya uwe? Uwe gwapapiwe nikyabupi." Naloli, abalumyana balinkwanda ukunyugila isya 'kuya nikyabupi' po lelo ndinkuyela ukusisopela uku na masyu manandi ku nkikulu yula, uyu yo alinkumbula ukuti palema nalinga une nabengene nasyo isi umwene ambulaga, ilisiku limo nisakupilikisyaga isi umwene asanusyaga. Une ndinkugela ukusisopela kunyuma kwa minogono gangu, ukobomba kumbombo sinyingi, kisita kwikutila, ukusama ukufuma pabuyo ukubuka pa bungu, ndinkuketa ubufwe bwa nkasi wangu na kana, nubusulumanie ubungu bwingi ubu bwali pabupipi ukukinda ifi indumbula ya mundu yibagile ukupimba. Ndinkulonda ulutengano nubwikute mosa mbwinogonigwe, loli kukufwana ilipo ifwasi iyabutali bwa ma inchi kalongo pamwanya palubambo lwa buhano mu mbili bwa mundu iyi yitisa kwigala mpaka Kristi ise nkati. Kangu, palubafu pa busulumanie bwangu, bwila bwalipo ubwipilike ubwakuti kyalipo kimo iki kyangongaga, ifi fyongelelaga pa bupelakisa bwangu. Pabumalikisyo, ulugano lwangu lwa fipeliwa lwalindwele ku mbombo ya ndindilafinyamana nkisu kya Indiana, iyi yo yilinkundwala une mfiyabo ifikindanekindane fya kisu kikyoo.

Ilisiku limo une nalimile mwibasi ili lyaliswile nikilundilo ili lyabukaga ku Henryville, Indiana, polelo, bo ngwipilika

ukuti yumo angetaga, ndinkusanukila ku maso mabili amafubifu bo kisulu, aga gali ga nkinkulu ummogi fiyo. Umwene alinkuyoba nanine, “Uwe uli pa gwimwene, bule?”

“Umma mama,” une ndinkwamula kangi ndi nkumilisa ukuketa panja pibwinda, ndinkwinogona ukuti umwene anyonywaga imyenda yakumbombo nukuti alonda ukuyoba itolo.

Umwene alinkuyoba kangi, “Pamo kanunu nilinganie nimwene. Une ndimanyandondwa.”

“Popapo,” une ndinkwinogona, “une fifwene itolo mbagile ukupilikisya isi umwene ikulond’ ukuyoba.”

“Uwe naloli usibengile isi, bule?”

“Ena mama, une nsibengile.”

“Uwe kwinogona ukuti une ngulonda ukuyoba nanuwe isya butilakyala, bule?”

“Une ngamanya.”

“Uwe uli ntilakyala, bule?”

“Umma mama.”

“Pamo une ngubule simo isyakufwana nanuwe. Uwe kufumila kubwingililo ilisuba, bule?” alinkundalusya une.

“Umma, yuba.”

“Kokuti uwe kulonda ukubuka kubwingililo ilisuba.”

“Oho naloli, isyo sikindene. Une bwila ninogonaga isyakubuka kubwingililo ilisuba,” une nalyamwile, ninogonaga ukuti nundeke ayobege fiyo nukufwanikisya isi ummanyandondwa uyungi yula ayobile pabutasi.

“Inongwa ya isi bo bupapiwe bwako.” umwene alinkukindilila.

“Ngimba uwe umenye fiki ifya bupapiwe bwangu?” Une ndinkulalusya nubutegelelesye.

“Ndumyana, linga ngukubula akabalilo kako aka gwapapiwe, ngimba uwe kwitikaga mwa une?”

“Oho, une naloli ndi wa lwalo mbutilakyala, polelo linga yumo ikumbula une ubwanaloli, mbagile ukwitika,” une ndinkwamula. Kangi une ngali ngwitika sisisyo – linga isyene syabwanaloli, isyene syabwanaloli.

Oho, mulingandalusyaga mumo umwene abombile isyene, loli alinkumbula nakakanusu miniti muno une napapiliwe. Alipo umwendapositima untubwa kunyuma yangu, polelo une ndinkundalusya umwene unkikulu linga abagile ukumbula umwene untubwa akabalilo aka umwene apapiwe. Umwene alinkuti akabagile, polelo, bo ngapilikisya isi, une ndikundalusya nongwa yafiki umwene abagile ukumbula une loli akabagile ukumbula umwene. Umwene alinkuti panongwa yakuti kyalipo ikimanyilo iki kyangongesyaga une. . . polelo undumbula yangu yilinkwibila, panongwa yakuti isi silinkutwala kangi ulukumbusyo ulungi pa isi abangi balimbulilepo pabutasi. Umwene alinkundalusya linga ummanyandondwa yumo ayobilepo nanine pabutasi, polelo une ndinkuti umma, ndinkusyoba ku nkikulu.

“Ngimba uwe umenyepo simo isyakufwana na Yeso Kristi?” umwene alinkundalusya.

“Une mmenye umwene abagile ukuya mwana wa Kyala,” syo syene une nabagile ukuyoba.

“Ngimba uwe umenyepo simo mumo umwene apapiliwe? . . . Fyo fiki ifi fyatalile ukwisa ukundambila?”

“Abandu bamahala batatu, linga une ngukumbukila mbutalusye.”

“Ngimba abene bakongesyaga fiki?” umwene alinkukindilila.

“ Ulutondondwa, ngusubila.”

“Isyo syo bwanaloli. Kokuti abene bali bamanyandondwa, panongwa yakuti abene baketsyaga indondwa,” umwene alinkwitikisya. “Ndumyana, une njobile na banyambala ku White House. Une nu nsokile Presidenti Harding ukufwana nu bufwe bwake ubuswigisye, polelo une mbagile mbupime bumo ukuyoba nanuwe ukufwana. Uwe wapapiwe pasi pa lutondwa lumu ukuya mundu wa fyabupi. Ngimba undumbilili nayumo akakubulapo uwe sisisyo?”



“Une ngani mbombo nabo abalumbilili,” une ndinkwamula.

“Polelo pilikisya kumyangu: Bo u Yeso Kristi apapiwe, balipo abanyambala bamahala batatu aba bafumile ku Busokel’ilisuba aba balinkukongesya iki bingi bikuti lutondwa; loli naloliloli syalipo indondwa itatu isi syalyagene mu Betelihemu, bo sisile pamopene silinkupela ulutondwa lumolwene ulu lulinkuya pamwanya pa Kristi. Akabalilo kalakala, Kyala atumile Ikyabupi ikikulumba fiyo iki Umwene akatumilemo siku ku kisu kyapasi, Umwana umpapiwe yumoywene ntiga. Bo abanyambala bamahala basokilepo, indondwa itatu sila silinkulekana kangi sikisamo pamopene ukufuma lulalula. Kyala akabalilo kalikosa ikufumusya imbombo Syake kumwanya bo akali akafumusya pa kisu kyapasi, polelo abanyambala bamahala bala balindililaga ubusololi bwa nsololi Balaamu ukuti ulutondwa lwisakusokaga ukufuma kwa Yakobe,” umwene alinkukindilila, ukwandisya amasimbo ga mingi aga une ngagisibile, loli ndinkupilikisya nulutegelesyo bo umwene ikukindilila. “Lilino, indondwa isi sikisamo pamopene kangi, loli mu mfyinja finandi fyosa isyene sikupingania injila syabo, polelo linga isi sibombigwe iki kikwimilila ukuti paguwa ulupi kubupapiwe bwa Yeso, ikyabupi ikingi kitumiwe kukisu kya pasi. Polelo, akabalilo kako uwe wapapiliwaga, indondwa sisisi syapingenie. Lwalipo ulutondwa ulu lwakukongesyaga akabalilo aka ukwelege ibasi mu Jeffersonville; une ngetile ulutondwa lulo pantu pako, polelo ndikupilikisya nongwa ya fiki abangi bakakubula uwe isi pabutasi mpaka na lillino.”

*Ukuti lumo yumo alingasitakupilikisya, une pankyeni ngunangisyaga ukuti imbombo ya bumanyandondwa bukayamo mMasimbo kangi naloli yikaya ya mKristi ukuti angalege nayo (Yesaya 47:13-14) polelo akapango ka manyandondwa uyu ukufwana ni ndondwa ya Kristi bulinganie bwakeitolo, kangi katikwagigwa mMasimbo. Loli sili mMasimbo ukuti yope Setano ikubikilapo ubuketi ku kyabupi kya Kyala, polelo iyi yo nongwa une ngulingisania injobesania isi.*

Ukufika akabalilo kala, uwe abagile ukwinogonela mumo une nipilikilaga. Bo mfikile kuko nabukaga, une ndikugwa ulupi ku

nkikulu yuyo nukwika mwibasi loli ndinkusita kuswaya ubwipilike ubuhesya ubu bulinkusyungutila pa une nubukindilile, nukumbela une ukuya nu boga kangi nsitakwiyikasya, mpelakisa pa bandu, loli ndikutila ukuya nimwene, ndikutila ukuti akabalilo kalikosa umbelo gukuputaga. “Ngimba syosa sisisi syasanusyaga fiki?” Ndikwilalusya nimwene kingikingi. Pakabalilo ukufuma papo une ndinkusanusiwa nukubika ubumi bwangu kwa Kristi. (Une nsimbile mbutumule isyakufwana nu bumi bwangu nkakalata akanandi aka kikukoleliwa “Yeso Kristi Yuyobwila Mmayolo, Umwisyugu na Bwila.”) Ukufuma pa bupinduke bwangu, ubu bwabonike nkasakasa kunguto ya nyumba yitu, ndinkwega ubunyamundu ni kiyabo kwa kipanga kya Baptist nukuya nkusi pa kipanga kikyoo, bo ngoliwe—pakikota na Dr. Roy Davis wa ku Jeffersonville. Bo sibombiwepo ingomano syamfisakasa nyingipo, abene balinkunjengela ikyaliki, iyi yikali nalilino palapala pa Lukindi lwa 8 na 10, iyi yikukoleliwa ukuya Branham Tabernacle, polelo pa fyinga fingipo une nali fiyopo ndumbilili unkinde, panongwa yakuti nalyosisye amaelifu mingipo nukuketa ulupinduke lwingi ku lwimiko lwa mwenemaka Kyala. Kope akabalilo kalakala, nali nkinde ukwiputila a balwafu, palema ngasimenye ukuti ifyene fyali fiki, kangi utubalilo twingi imboniboni ni findu ifisitakufipilikisya filinkwisa kwa une, ifi bingi abamu Jeffersonville babagile ukwitisya. Akabalilo kamo kako une mbagile ukukasosya: une nali pabuyo bumo pa Lusoko lwa Ohio, nosyaga abapinduke babingi, pakati pa kilundilo ikunywamu ikwabandu aba babungene pa kiloboko ukuti baketelele imbombo yiyo. Apene pali pamusi kwapile fiyo, kangi palapala palema kumwanya kwali bo kisulu kya brass, ulutondwa ulunywamu lulinkwisa nunkwipayika mmwanya papo une nosyaga. Mwe bingi ba umwe mubagile ukukumbukila mwabalile mubakalata ba nyuzipepa. Ulwene lubonike akabalilo kakingi ukufuma lulalula. Akabalilo kamo nali mu tauni inywamu fiyo ukuti ndumbilile pakilo patatu, pakati pa bandu aba mia bingi. Uwakwanda uyu nalimmwiputile ali mwana unnandi, uyu amalundi gake ganiongele na polio ifi fyampelaga ukuti endelege inyobe syammalundi. Bo mumo syayaga

mungomano syitu, ikilundilo kyalikele ni mitu gyabo ging'uneme nduyindikoko akabalilo kako nali nu ndumyana yuyo mmaboko gangu kangu nammwiputilaga umwene, ukwene kulinkufwana ulumuli ulwelu ubuswepu fiyo bulinkwakila pa une. Une ndinkuswiga panongwa ya matingo ga undindilili pakwasya ulumuli pa une, polelo une bo nigwile a maso nduswigo, palapala nkyeni myangu lulinkwima ulutondwa lwakulubunju lula! Une ndinkutaga undumyana unini yula, pamo lumo umwene alinkunyela ukufuma maboko gangu...une ndinkusita kusimanya isi syabombigwe, panongwa yakuti utumbakasya tosa utwa mu mbili gwangu tulinkusililika. Bo umwene ikwitunya pasi amalundi gake galinkuya kanunu itolo, kangu pakabalilo kakwanda mbumi bwake alinkwenda bo mundu aliwesa ukufuma ku kigemo. Ikilundilo kilinkuya nkyongo kya lusekelo fiyo, unna alinkusililika; undindwana wa kiNazarini uyu ali nnine wa ndumyana yula, akubaga piano ulusumo ulwa, "Unganga Unkulumba," polelo bo aketile ikiswigo iki kyabombigwe nu nkundwe witu Nuntwa Yeso, alinkunyela nukubopapo ukufwana amafiti kalongo na mahano ukufuma pa piano, amaboko gake galimmwanya, ikukuta nukukolela...kangu une mmenye isyene sikufwana nongwa nsitakupilikisiwa, loli bingi babagile ukwitikisya isi...i piano yila yilinkusita kusoba napamo nulwimbo lula, loli yilinkumilisa ukwikuba palwimbo lulo. Ifindu fingi ifinywamu filinkuboneka. Ukukinda abandu ukufwana aba mia bahano na babili balinkutwala indumbula syabo kwa Kristi ubusiku bula. Mwe bingi mwa umwe bandu mwe mwali papo mwisakubala isi...Kyala abasaye umwe. Une ngali ngugela ukubomba syosa isi une mbagile kwa Kristi.

Lilino mu njila ya bulinganie ukufwana nili lalusyo ili likwisa kingikingi. Abalumbilili bingi bandalusisye une, "Nkundwe Branham, ngimba uwe kwinogona fiki isya bumanyandondwa? Ngimba uwe kubomba isi mmaka ga bumanyandondwa, kangu linga'mma, panongwa yafiki kubapa abamanyandondwa bala ulwitikisyo lwa pa bwelu panongwa yakuti basolwile ifindu ifi?" Une mbagile ukuyobapo syene isi: mbula une ubuyo bumobwene nkisu kya pasi kuko amaka ga bumanyandondwa

gikubumbulusya ababine. Pa bosa aba baketesya—ndondwa, basololibalusako, abaganga na bamo bo bababa aba ikisu kibamenyemo, mbula une apa yumo igwile amaso ga mundu unfwamaso, ampelile uwamapuli ukupilika pamo umbubu ukuyoba. Yilipo injila yimoyene itolo . . . ukufuma mu ngamu ya Yeso Kristi nilo lopa Lyake ilyonekano pa Kalivali. Loli isi nhesya fiyo kwa une, (mmasiku aga gakindile nagumwisugu); syo sya bwanaloli bo isi: bo Ikyabupi kigonile mwisasa, abaputi bali mu tempeli balinkulalusania linga bwaliko ubusyuke bwa bafwe pamo'mma, kangi akabalilo kako, akabugutila ka banyambala ba mahala balinkwisa ukufuma kubutali nukwitisya Ikyabupi kya Kyala ku kisu. Naloliloli, une nguti ubumanyandondwa bwa mmaka agangi itolo, loli yope setano abagile ukubikila ubuketi isya kyabupi kya Kyala. Baleke abanyambala bamahala bala kali bo bani pamo bali bandu baki. . . abene *babikile* ubuketi isya kyabupi kya Kyala nukwisa ukummwiputa Umwene bo abaputi ba mu tempeli bikusibomba isi. Pope bo Pauli na Silasi bali mu Filipi, kangi abaputi na balumbilili ba nkaya kako, babakolelaga ukuya batungulu nukubalagilila abene ku jele, unsoka-lusako yumo unnandi alinkukuta kubandu ukuti abanyambala bala batumigwe na Kyala ukubalongolela abene ku njila ya bupoki. Ngimba isyene sikalisyakuswigisya ukuti undindwana ugwabutumwa unnandi uyu, uyu ali ni mbepo inyali, alinkwitikisya isya maka ga Kyala mwa Pauli na Silasi, loli abakusinkipanga balinkusita nukubitika abene. Ngimba isyene sikalisyakuswigisya ukuti, akabalilo akangi, bo bingi bikuti Yeso yo Bezezebabu, abasetano munnyambala yula balinkukuta nukuyoba ukuti abene bamenye isyakuti Umwene ali ywani . . . setano itikisyaga ku bwaKyala Bwake, loli abaFarisai bikuti Umwene yo setano. Bo sili ilisiku ili, ukuti bingi bikwilamwa nukumana pakati pa bene ukufwana nifimanyisyo ninongw'inyate syabo, nukubabula abandu ukuti bangisaga ku ngomano sya lubumbulusyo, bo ikyabupi kya Kyala kikubombigwa nkisu kangi bingi sikubakinda. Oko, mwe bakusinfipanga! Une ngusubila mwa Kyala ukuti umwe mukulembukaga. Komma panongwa yakuti une napeliwe ukuti nje mpimba—kyabupi, une ngaya nasyo nasimo isyakufwana

nukwisa kwa kikyoo... Kyala alinkutuma ikyene. Bo abana ba Israeli bali mu Egiptu bikulilila umpoki, Kyala alinkutuma uwandumu Gwake kwa Mose. Mose akali nasyo nasimo isyakufwana nisyene... ali wandumi wa Kyala uyu yo abombaga imbombo, ukubomba ifiswigo. Mose ali itolo njobelapo-nongwa wa wandumi wa Kyala; nanine syo syene isi une ndili mulisiku ili... njobelapo nongwa itolo wa wandumi.

Une mbagile ukubabula umwe isya wandumi nukwisa kwa Kyabupi. Une ndikwisakwibwa siku akabalilo, mmwesi wa Meyi pa 7, mu 1946... utubalilo utumogi fiyo mkyinja kikyoo mu Indiana, kuko une nakali nabombaga imbombo ya nsungafinyamana. Une nalisile kukulya ifindu fya pa musu, polelo ndinkwanda itolo ukusyungutila inyumba, ukufula indusu yangu, popapo umwinangu unkundwe fiyo alinkundalusya une ukuti mbuke nagwe ku Madison amayolo galagala. Une ndinkumbula umwene ndinkuti sikabagile ukubombiwa panongwa yakuti nabagile ukwendela, popapo bo ngusyungutila inyumba pasi pa kipiki kya mikoma, ikyene kyafwanaga kumwanya kwa kipiki kyosa kulinkuya paitolo. Ikyene kyafwanaga kimo kikwika mu mpiki ukufwana mbelo unkulumba... une ndinkupepeluka... abene balinkumbopela... unkasi wangu alinkufuma nnyumba, ali nulutende, nukundalusya une isi syandamiaga. Bo ngugela ukwikola une ndinkwitugasya nukumbula umwene ukuti ukufuma pafyinja malongo mabili ifiswigisye mumo natamigwaga ubwipilike ubuhesya, akabalilo kafikile papo une nabagile ukusyaga ukuti ifyene fyo fiki, kisita sisisi une ngabagile ukugomokela siku. Ulutamio lwalisile. Une ndinkulagana nu nkasi wangu nu mwanangu, nukunsoka umwene ukuti linga ngagomokelamo mmasiku amanandi itolo, ukuti bangandondaga siku une. Polelo apa, nkundwe we kubala sisisi, kyo kiyabo kya isi syalimbonekile insitakusipilikisya isi sikufwana nulubumbuluso bwako, polelo balaga nulwiputo kangu nulupakisyo. Amayolo gala ndinkusokapo ukubuka kubuyo ubusofu kukwiputa nukubala iliBangeli lyangu. Une ndinkuya mkati fiyo ndwiputo, kwafwanaga umoyo wangu gosa walepukaga ukufuma mmyangu. Ndinkukuta nkyeni mwa

Kyala . . . une ndinkwinama ikyeni kyangu pasi. Une ndinkuketa kumwanya kwa Kyala kangi ndinkulila, “Linga Uwe kwisakunhobokelaga mumo une mbombile, une ngwisakugela ukubomba kanunupo. . . Une nsulumenie ukuti une ngalinulupakisyo ifyinja fyosa ifi pakubomba imbombo iyi Uwe walondaga mbombe. . . ngimba Uwe kuyobaga nanine mu njila yimo, Kyala? Linga Uwe utikundula une, une ngabagila ukukindilila.” Polelo ukukindilila nkilo, ukufwana akabalilo ka kalongo na kamo, une ndinkulekelesya ukwiputa kangi ndinkwikala pasi papo ndinkwaga ubwelu bukumulika nkayumba. Bo ngwinogona ukuti yumo isaga nulumuli, ndinkwenesya ukufuma pibwindo, loli akaliko nayumo, polelo bo ngetile ku nyuma, ubwelu bula bulinkunywama pasi pakayumba, bulinkukula. Lilino une mmenye ukuti isi sikubaswigisya umwe, mumo syabombelaga kwa une, loli kumbukilaga, ulubumbulusyo lwinu lukusubila pakuti kali mukwitikaga isi pamo'mma, mumo mukuketalaga pitasi. Bo ubwelu bukukulilakulila, naloli ndinkunyomoka nukusumuka pakikota, loli bo ngetile kumwanya, palapala lulinkwipayika ulutondwa ulunywamu lula. Loli, ikylene kikali ni mbafu ihano bo lutondwa, loli kilinkuboneka fiyo bo mpila wa moto pamo bwelu, bukumulika pasi pa nyumba. Akabalilo kalakala ndinkupilika yumo ikwendendeke pasi pa nyumba, isi silinkunnyomosa kangi, papo une ngamenye nayumo uyungi uyu abagile ukwisa kulakula loli yuyune popapo. Lilino, ukufuma mbwelu, ndinkuketa amalundi ga mundu gikwisa kwa une, mumo mwesa mubagile ukwisila kwa une. Umwene abonekaga ukuya nnyambala uyu, mbusito bwa mundu, abagile ukuya nsito na ma paundi aba mia babili, afwele unselekesye umwelu, ali ni kyeni ikitenenefu, akali ni ndefu, loli ali ni nywili inditu ubutali mpaka mfibega, fiyofiyo ali ntitu, nikyeni kyake ikisangalufu fiyo, polelo alinkukusegelela, amaso gake galinkwenesania na gangu, polelo bo aketile mumo une nayilile nuboga, umwene alinkwanda ukuyoba. “Ungatilaga umma. Une ndumigwe ukufuma nkyeni mwa Kyala Umwenemaka ukukubula ugwe ukuti ubumi bwako ubuswigisye ubu ni njila syako insita kupilikisiwa fyali fya kubonesya ukuti Kyala akutumile ugwe ukwega ikyabupi kya lubumbulusyi bwa

Kyala ku bandu ba nkisu kya pasi. LINGA UWE KWISAKUYA NU BWANALOLI UKUFUMA MU NDUMBULA, NUKUBEGA ABANDU UKUTI BAKUSUBILEGE UGWE, NAFIMO IFI FISAKWIMAGA PANKYENI PA LWIPUTO LWAKO, YOPE NI MBUNGO YA FILONDA FISITAKUMALIKA UMMA.” Amasyu gakabagila ukulingania mumo une nipilikilaga. Umwene alimbulile sinyingi isi une nganubuyo papo mbagile ukusimba apa. Umwene alinkumbula mumo nisakumanyilaga imbungo pakubombela imbombo ukutetema kwa nyama pa kiboko kyangu. Umwene alinkusokapo, loli une numbwene umwene kakingi ukufuma lulalula. Umwene abonekile kwa une, lumo kamokene pamo kabili mkati mbutali bwa myesi mihano na gumo kangi ayobaga nanine. Utubalilo tunandi umwene abonekelaga na maso pa nkyeni pa bangi. Une ngammanya ukuti yo ani umwene, une mmenye itolo ukuti umwene yo ntumigwa gwa Kyala kwa une.

Kisita kulondiwa ukuyoba, une ndinkwanda ukwiputula abandu ababine. Une ndikuyoba ‘mma ukuti ngwega ubuyo bwa baganga ba kukipatala...Une ngwinogona ukuti Kyala ababikile abadokotala ukukitula ikipeliwa, loli abene bandu itolo...Kyala yo mwenemaka. Ifindu ifinywamu ifi fibonike mmyesi malaongo mabili na gumo fikabagila ukubaliwa nukusimbiwamo siku, loli Kyala asisimikisye amasyu ga gwandumi yula akabalilo na kabalilo. Abamapuli, abambubu, abafwamaso ni mbungo sya luko losa sibumbulusiwe, kangi ubuketi ukufwana ama elifu gamingi gasimbigwe ukufikila ilisiku ili. Une nganago amaka ga nimwene ukubomba isi... Une ne mundu unsitabutuli penepapo une nipilike ukuyapo Kwake. Abandu bingi aba bisilemo mungomano isi bamenye ukuti imbungo ni mbibi syabo siyobiwe kubene ukufuma palapala pakigemo. Nkundwe gwe kubala, ulingasitakupilikisya injila yangu imbibi ni nsitabumanyi iyi ngugelela ukusitwala syosa isi kwa uwe. Une nguyoba isyene ukuti ubagile ukuya nako ukupilikisya ukununupo mumo ubagile ukwegelapo ulusako lwa kyabupi kya Kyala. Umwene alindagile une ukuya wa bwanaloli mundumbula nukubafumbilisya abandu ukuti bitikege, polelo syo is ngugela ukubomba. Kumbukilaga, twebandu

tutikulalusyamo siku pa isi Kyala abagile ukusibomba; uswe tumenye ukuti Umwene abagile ukubomba ifindu fyosa, loli ulutamio luli pa kwega umundu yumo ukunsubila uyungi. Kyala akabalilo kosa ali nakyu kimo pamo yumo uwakubombelamo imbombo, polelo une ndikyombo itolo iki kikubombeliwa na yu Mwene. Akayapo umundu uyu ikobolaga uyu abagile ukwega ulutufyo linga abombile ikiswigo, kangi nine ndi mundu itolo uyu ikubolaga. Une ngamanya ukuti ko kabalilo katalinki Kyala isakunyitikisyaga une ukuti mbombege ifi, loli nilipyana Lyake, une ngulonda ukumbombela Umwene mbununu fiyo mumo une mmanyile pakubabombela abandu Bake akabalilo katali mumo Umwene ikwitikisyaga une ukuya nubumi.

Pabumalisyo, kwa umwe mwemukulondesya ulubumbulusyo mu ngomano isi. Nyitikisya ukuti mbalekele indagilo ibili isi sisyo umwe mubagile ukusikonga, ukuti mwambilege ifi mukulindilila ukufuma kwa Kyala.

1. Mubagile ukwitika isyambukulu isi une mbabulile, nukuti ikyabupi iki ikya Lubumbulusyo, iki kipegigwe na Ntwa Yeso, kyo njila iyi Kyala apele panongwa ya lubumbulusyo lwinu.

2. Fingaga ukwikala ubumi panongwa ya Kyala ni ndumbula syinu syosa mbumi bwinu bosa.

Syasanusiwe nkyaNgonde mu 2004.

©2004 VGR, ALL RIGHTS RESERVED

VOICE OF GOD RECORDINGS  
P.O. Box 950, Jeffersonville, Indiana 47131 U.S.A.



## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)